

اولاد کی تربیت محبت سے

ڈاکٹر سمیر یونس / ترجمہ: محمد ظہیر الدین بھٹی

ایک عمر سیدہ مرد دانا، دریا کے کنارے بیٹھا، کائنات میں اللہ تعالیٰ کی حسین و جمیل کاری گری سے لطف انزوں ہو رہا تھا کہ اچانک اس کی نظر ایک بچھو پر پڑی، جو پانی میں گرپڑا تھا اور ڈوبنے ہی والا تھا۔ بچھو اپنے آپ کو پانی کے سپرد کرنے پر آمامدہ نہ تھا۔ اس نے اپنے آپ کو بچانے کی بہت کوشش کی مگر ناکام رہا۔ پانی کی جس لہر میں وہ گرا تھا وہ بہت تند و تیز تھی۔ بچھو نے ہر چند کوشش کی مگر وہ اپنا توازن برقرار نہ رکھ سکا اور وہ ڈوبنے ہی والا تھا۔ عمر سیدہ دانا بزرگ نے بچھو کی یہ کربناک حالت دیکھی تو اسے بچانے کا فیصلہ کر لیا۔ اس نے اپنا ہاتھ بچھو کی طرف بڑھایا تو بچھو نے اسے ڈس لیا۔ درد کی شدت سے بے تاب ہو کر مرد دانا نے اپنا ہاتھ پیچھے کر لیا، مگر اس نے جو نہیں بچھو کی طرف دیکھا کہ وہ ڈوبنے سے بچنے کے لیے ہاتھ پاؤں مار رہا ہے تو اسے ترس آ گیا۔ اس نے ایک بار پھر اپنا ہاتھ بچھو کی طرف بڑھایا تاکہ اسے مرنے سے بچالے، مگر بچھو نے اسے دوبارہ ڈس لیا۔ اس نے درد سے بے چین ہو کر تیخ ماری اور اپنا ہاتھ کھٹکی لیا۔ اس نے اب جو بچھو کو دیکھا تو یقین ہو گیا کہ وہ موت کے کنارے پہنچ چکا ہے، چنانچہ اسے بچانے کے لیے تیسری بار اس کی طرف ہاتھ بڑھایا۔ مرد دانا کے قریب بیٹھا ایک نوجوان یہ سب کچھ دیکھ رہا تھا۔ وہ چلا کر بولا: اے مرد بزرگ! کیا آپ نے دوبارہ سے جانے سے بھی سبق نہیں سیکھا کہ اب تیسری بار ہاتھ بڑھا رہے ہیں؟

مرد دانا نے اس نوجوان کی ملامت کی بالکل پرواہ کی اور بچھو کو بچانے کی برابر کوشش کرتا رہا، بالآخر اسے ڈوبنے سے بچا ہی لیا۔ اب وہ ملامت کرنے والے نوجوان کی طرف متوجہ ہوا، شفقت و محبت سے اس کے کندھے پر ہاتھ رکھا، اس کا کندھا تھپٹھپایا اور کہا: بیٹھ، بچھو کی فطرت

میں ڈنگ مارنا اور ڈستا ہے، جب کہ میری فطرت میں محبت و شفقت کرنا ہے۔

مبارک تھا وہ سلیم الفطرت مرد بزرگ، جس کا دل محبت سے بھر پور تھا۔ مبارک ہے وہ انسان جو شیطان کی کشش کو رُد کر دیتا ہے۔ مبارک ہے وہ شخص جو اپنے آپ پر ضبط رکھتا ہے۔ آپ نے یہ مقولہ سنایا پڑھا ہوگا: درختوں کی مانند ہو جاؤ کہ لوگ ان پر پھر پھینٹے ہیں اور وہ ان کی طرف پھل پھینٹے ہیں۔ کیا آپ نے درختوں پر انسانوں کے پھر مارنے پر کبھی غور کیا ہے؟ آپ دیکھیں گے کہ پھر پھینٹے والا، ہمیشہ اُس سے ادنیٰ، پست اور نیچے ہوتا ہے جس پر پھر پھینٹتا ہے۔ کیا آپ نے ملاحظہ کیا کہ بلند والا کھجور کے درخت پر پھر پھینٹے والا انسان اُس سے بہت نیچے ہوتا ہے اور وہ اپنے سے اونچے درخت پر سنگ باری کرتا ہے؟ اسی طرح چھوٹے بڑوں پر پھر پھینٹا کرتے ہیں۔

ہو سکتا ہے کہ لوگوں کا رو یہ اور برتاو آپ کو پریشان کر دے مگر آپ ہرگز اپنے حسن سلوک سے دست کش نہ ہوں۔ آپ لوگوں کے رو یہ کہ رد عمل میں اپنی عمدہ صفات ترک نہ کریں، اور اپنے اخلاقی حمیدہ نہ چھوڑیں۔ آپ ہرگز ان باتوں پر کان نہ دھریں کہ لوگوں کے رو یوں کے مطابق ہی ان سے پیش آنا چاہیے، کیوں کہ یہ لوگ کسی شریفانہ سلوک کے مستحق نہیں ہیں۔

اگر آپ نے یہ اصول تسلیم کر لیا ہے اور اس کے برعکس ہونے کے قائل ہو گئے ہیں کہ انسان کو دوسروں کے سلوک سے قطع نظر ہمیشہ حسن سلوک پر کار بند رہنا چاہیے، تو پھر آپ سے درخواست ہے کہ آپ کے حسن سلوک کے سب سے زیادہ حق دار آپ کے گھروالے، یعنی اہل و عیال ہیں۔ رسول اکرم صلی اللہ علیہ وسلم نے ہمیں یہ تعلیم دی ہے: ”تم میں بہتر وہ ہے جو اپنے اہل و عیال کے لیے بہتر ہے، اور میں اپنے اہل خانہ کے لیے تم سب سے بہتر ہوں۔“

بہت سے والدین کو اپنی اولاد کے طرزِ عمل سے سخت اذیت پہنچتی ہے، کیوں کہ بچ مان باپ کی نافرمانی کرتے ہیں، اور اپنی تعلیم کو نظر انداز کر دیتے ہیں۔ وہ والدین کے لیے پریشانی کا سبب بنتے ہیں اور ان کا جینا دو بھر کر دیتے ہیں۔ اس مرحلے پر والدین کا پیਆ نہ صبر لبریز ہو جاتا ہے اور وہ اولاد سے سختی کرتے ہیں۔ شیکسپیر کا قول ہے: ”محبت کرو اس سے پہلے کہ تم سے نفرت کی جائے۔“

بہت سے والدین کے نزدیک اولاد کی تربیت میں سختی و شدت ناگزیر ہے۔ وہ سزا اور سختی کے سوا کسی عمل کو مفید نہیں سمجھتے۔ ان کی نظر میں تربیت کے تمام طریقے غیر مؤثر اور سمجھانے کے تمام

ذرائع بے کار اور غیر مفید ہیں۔ اپنے اس طریق کار کے درست ہونے کی، ان کے پاس سب سے بڑی دلیل یہ ہوتی ہے کہ انہوں نے خود اسی نجح پر پروش پائی ہے۔ چنانچہ اس قسم کے باپوں میں سے ایک 'باپ' نے مجھے بتایا: "میں اپنے باپ کے سامنے چپ چاپ کھڑا رہتا تھا۔ نہ تو میں اس سے بات کرتا تھا اور نہ اس کی قطع کلامی کی ہی جسارت کرتا تھا۔ وہ جب بھی بات کر رہا ہوتا تو مجھے جواب دینے یا کچھ بولنے کی اجازت نہ ہوتی تھی۔ کیوں کہ باپ کی بات کا جواب دینا، بیٹے کی طرف سے باپ کی شان میں گستاخی تصور کیا جاتا تھا اور اسے بے ادبی پر محمول کیا جاتا تھا۔ والد صاحب اپنی آواز، بہت اونچی کر لیتے تھے، جب کہ میں چپ سادھے رہتا تھا۔ مجھے ہر وقت یہ دھڑکا لگا رہتا تھا کہ وہ کسی بھی وقت میری پٹائی کر سکتے ہیں۔ مجھے یہ معلوم نہیں ہوتا تھا کہ وہ مجھے کب پیشیں گے اور کیسے زد کوب کریں گے؟ وہ اپنے خطاب کے دوران یک دم میرے چہرے پر دائیں بائیں سے تابر توڑ تھپڑ رسید کرتے تھے۔ میرے لیے حکم یہ ہوتا تھا کہ پھر وہ کی اس بارش کے دوران خاموش کھڑا رہوں اور بالکل حرکت نہ کروں۔ میرے والدین نے میری تربیت اس طرح کی ہے اور جیسا کہ آپ دیکھ رہے ہیں۔ میں مرد بن چکا ہوں۔"

میں نے اس باپ سے پوچھا: کیا آپ بھی اپنی اولاد کے ساتھ یہی و تیرہ اپنائے ہوئے ہیں؟ تو اس کا جواب تھا: یقیناً، مجھے امید ہے کہ میری اولاد ضرور سیدھے راستے پر چلے گی۔ میں نے کہا: ذرا مجھے یہ بتائیے کہ جب آپ بیٹے سے بات کر رہے ہوتے ہیں تو اس کی حالت کیا ہوتی ہے؟ اس نے کہا: وہ میرے سامنے کھڑا کا نیتا رہتا ہے، خاموشی سے میری باتیں سنتا ہے اور بالکل جواب نہیں دیتا۔

اس قماش کے باپ کے لیے ممکن ہی نہیں کہ وہ اپنے بچوں کی درست نجح پر تربیت کر سکے۔ یہ تو ممکن ہے کہ وہ اپنے بیٹے کو چپ کرادے اور اسے ماتحت و فرماں بردار رہنے پر مجبور کردے مگر ایسا باپ اپنی اولاد میں بزدلی، بے بُسی، بے بُتی، عاجزی اور ذلت و خواری کے نجح بو دیتا ہے۔ وہ معاشرے کو نفیا تی لحاظ سے ایک شکست خورده، مغلوب و مضطرب شخصیت پیش کرتا ہے۔ ایسا باپ ایک متوازن اور طاقت و رخصیت کی تعمیر و تکلیل سے قاصر رہتا ہے۔ وہ ایسی شخصیت کبھی پیش نہیں کر سکتا جو اپنے آپ کو نفع پہنچانے کی صلاحیت رکھتی ہو اور دیگر افراد معاشرہ کے لیے

بھی مفید ثابت ہو، اور یوں خاندان کی عمارت کی تعمیر کے لیے ایک مضبوط اینٹ کا کام کرے۔ اپنے سماج اور اپنی قوم و ملت کے لیے مفید شخصیت تیار کرنا ایسے باپ کے بس کاروگ نہیں۔

● محبت سے تربیت کی اہمیت اور ذرائع: محبت سے اولاد کی تربیت کرنا انتہائی ضروری ہے، تاکہ ہم موافق ہم آہنگی اور یکسانیت و تعالیٰ میں سے بھر پور زندگی گزار سکیں۔ یوں ہم اپنے پروردگار کو بھی راضی کر سکتے کے قابل ہو جائیں گے اور ہم اور ہماری اولاد دنیا و آخرت میں سرخ رو اور کام یاب ہو جائیں گے۔ ہم ایک ایسا معاشرہ وجود میں لاسکیں گے جو تو انہاً مضبوط ہو، باہم مجتمع و ہم آہنگ ہو اور جس کا ہر فرد دوسروں سے محبت و الفت کرنے والا ہو۔ سوال یہ ہے کہ محبت کے ذریعے اولاد کی تربیت کے طریقے کیا ہیں؟

یوں تو ماہرین نفیات و عمرانیات اور ماہرین تربیت نے محبت کے ذریعے اولاد کی تربیت کے متعدد ذرائع اور طریقے بیان کیے ہیں مگر ان میں سے اہم ترین طریقے درج ذیل ہیں:

● کلام محبت: انسانوں کی تربیت، ان کی راہ نمائی کے لیے دلوں میں الفت پیدا کرنے، اور ان کے امور و معاملات اور نفوس کی اصلاح کے لیے کلام، یعنی بات چیت اور گفتگو انتہائی مؤثر کردار ادا کرتی ہے۔ کلام دراصل اس گھنے سایہ دار درخت کی مانند ہے جو پتوں اور پھلوں سے لدا ہوا در بے شمار منافع و فوائد رکھتا ہو۔ اللہ سبحانہ نے کلام کو ایک درخت سے تشییہ دی ہے۔

چنانچہ فرمایا: الَّمْ تَرَكِيفَ ضَرَبَ اللَّهُ مَثَلًا كَلِمَةً طَيِّبَةً كَشَجَرَةً طَيِّبَةً أَصْلُهَا ثَابِتٌ وَفَرَعُهَا فِي السَّمَاءِ ۝ تُؤْتَى أُكْلَهَا كُلُّ حِينٍ يَادُنِ رَبِّهَا طَ وَيَضْرِبُ اللَّهُ الْأَمْثَالَ لِلنَّاسِ لَعَلَّهُمْ يَتَذَكَّرُونَ ۝ (ابراهیم: ۲۳-۲۵) ”کیا تم دیکھتے نہیں ہو کہ اللہ نے کلمہ طیبہ (پاکیزہ کلام) کو کس چیز سے مثال دی ہے؟ اس کی مثال ایسی ہے جیسے ایک اچھی ذات کا درخت، جس کی جڑ میں میں گہری جمی ہوئی ہے اور شاخیں آسمان تک پہنچی ہوئی ہیں۔ ہر آن وہ اپنے رب کے حکم سے پھل دے رہا ہے۔ یہ مثالیں اللہ اس لیے دیتی ہے کہ لوگ ان سے سبق لیں۔“

ایک تحقیقی مطالعے سے ثابت ہوا ہے کہ ایک فرد ہوش سننگا لئے سے لے کر کامل بلوغ تک ۶۱ ہزار منفی (مرے) الفاظ سنتا ہے، جب کہ وہ اس مدت میں ثبت (اچھے) الفاظ صرف چند سو ہی سنتا ہے۔ ہم لوگ اس بات پر غور نہیں کرتے کہ سلبی و منفی، یعنی مرے الفاظ و کلمات ہمارے بچوں کی

تربیت پر کتنے بڑے اثرات مرتب کرتے ہیں۔

ماہرین تربیت اس بات پر زور دیتے ہیں کہ جب ماں باپ یا تربیت کرنے والوں کی طرف سے بچے کی توجیہ کی جاتی ہے اور اسے بڑے بڑے القاب و صفات سے پکارا جاتا ہے تو بچے اپنی ذات کے بارے میں، اپنے ذہن میں ایک تصویر یا خاکہ بنالیتا ہے۔ گویا اپنی ذات کے بارے میں یہ ذاتی تصویر، اس کلام کا نتیجہ ہوتا ہے، جو وہ اپنے بارے میں لوگوں کی زبانوں سے ستا ہے۔ یوں سمجھیے کہ بچے کے بارے میں دوسروں کی باتیں نقاش (تصور) کا برش ہیں۔ نقاش بچے کے بارے میں باتیں کرنے والا ہے۔ اگر بچے کے بارے میں اور بچے سے بات کرنے والا شخص کا لے رنگ کا برش استعمال کرتا ہے تو سیاہ تصویر وجود میں آتی ہے اور اگر وہ خوب صورت رنگ استعمال کرتا ہے تو تصویر بھی حسین ہوگی۔

کچھ باپ جب اپنے بیٹوں سے بات کرتے ہیں تو اپنی گفتگو سے ان کی شخصیتوں کو منسخ کر دیتے ہیں۔ لہذا آپ اپنے بیٹے کی قدر و قیمت کم نہ کیجیے۔ ایک ماں کے لیے بھی یہ مناسب نہیں کہ وہ اپنی بیٹی کے ساتھ بات کرتے وقت اس کی شخصیت کو کچل دے۔ والدین کو چاہیے کہ وہ بچوں سے باتیں کرتے وقت تو ہیں آمیز لفظوں، تحقیر آمیز باتوں، طعن و تشنیع، تمسخر و استہزا اور گالم گلوچ سے مکمل اجتناب کریں۔ وہ کسی بھی صورت میں منفی الفاظ و کلمات استعمال نہ کریں۔ کیوں کہ بچوں کے ساتھ منفی رویہ اختیار کرنے سے، اس کے انتہائی تلخ نتائج سامنے آیا کرتے ہیں۔ چنانچہ بچوں میں علیحدگی پسندی، کم آمیزی، جارحیت، مختلف طرح کے خوف، عدم خود اعتمادی، تحقیر ذات، نفیاتی امراض اور طرح طرح کے بگاڑ جنم لیتے ہیں۔

● نگاہِ محبت: کتب سیرت و احادیث کے مطالعے سے معلوم ہوتا ہے کہ نبی اکرم صلی اللہ علیہ وسلم کی صحبت میں بیٹھے والا ہر شخص یہ سمجھتا تھا کہ وہ دیگر تمام حاضرین کے مقابلے میں حضور کا سب سے زیادہ محبوب ہے۔ کیونکہ رحمت دو عالم صلی اللہ علیہ وسلم ہر شخص کو محبت بھری نظر سے دیکھتے تھے۔ اپنے بیٹے کی آنکھوں میں جھاکیئے، اس کے سامنے مسکرائیے، محبت بھری نگاہ کے ساتھ ساتھ محبت آمیز بات چیت کیجیے۔ ہو سکتا ہے کہ میرا یہ مشورہ پڑھ کر قارئین کرام میں سے کوئی سخت گیر باپ یہ کہے: میں یہ کیسے کروں؟ اس لیے کہ میں نے تو اپنے بیٹے کو اس کا عادی نہیں بنایا اور اگر میں

اپنے بیٹے کو پیار ہھری نظر سے دیکھ بھی لوں تو وہ ضرور حیران ہو گا۔ اب میں اس کی حیرت کا جواب کیا دوں؟ میں آپ سے عرض کرتا ہوں کہ آپ اپنے بیٹے کے والد محترم ہیں، آپ ایک شفیق باپ ہیں۔ خدارا! اپنے بیٹے پر دھاوا بولنے اور حملہ کرنے کے انداز کو ترک کر دیجیے اور اس سے مسکرا کر بات کیجیے۔ اگر بیٹا، آپ سے اس اچانک تبدیلی کا راز پوچھ جئے تو آپ اسے یوں جواب دیجیے: ”بیٹا، میں آپ سے محبت کرتا ہوں“، یا ”میرے لخت جگر مجھے تمہارا ہمیشہ خیال رہتا ہے۔“

● محبت آمیز لمس: یہ خلافِ حکمت ہے کہ آپ اپنے بیٹے سے برتو والی ہو کر بات کریں، برتوی خواہ جگہ اور مقام کے اعتبار سے ہو یا گفتگو کے لحاظ سے۔ آپ اپنے بیٹے سے اس طرح بات نہ کریں کہ آپ تو ایک اوپچی کرسی پر برآمدان ہوں اور وہ نیچے بیٹھا ہو، اور نہ اس اسلوب و انداز میں ہی بات کریں کہ گویا آپ ایک فوجی کمانڈر ہیں اور بیٹا آپ کا ایک ماتحت سپاہی اور آپ اسے احکام دے رہے ہیں اور وہ ”جی جناب، جی جناب“ کہہ رہا ہے۔ یہ بھی حکمت کا تقاضا نہیں کہ آپ ڈور سے ہی بیٹے سے مخاطب ہوں، بلکہ آپ کو چاہیے کہ آپ ہر لحاظ سے بیٹے کے نزدیک ہوں، دل سے بھی نزدیک، مجلس کے لحاظ سے بھی قریب اور بات چیت کے انداز سے بھی۔ آپ جب بھی اپنے بیٹے یا بیٹی سے بات کریں تو پہلے اس کے کندھے پر شفقت سے ہاتھ رکھیں۔ آپ کی آواز میں محبت ہونی چاہیے۔ آپ کے لمس میں شدت و سختی نہیں بلکہ نرمی و محبت ہونی چاہیے، اور اس لمس میں شفقت پدری ہو۔ اس سے آپ کی اولاد کو پیغامِ امن و امان ملے۔ پدرانِ محبت کی لمبڑا اولاد کے دلوں تک سرایت کر جائے اور انھیں اس بات کا احساس ہو کہ وہ آپ کے وجود کا حصہ اور جز ہیں۔ آپ جب گھر سے باہر جانے لگیں تو بچوں سے ضرور مصالحت کیجیے، یا جب آپ کے بچے گھر سے باہر نکلنے لگیں تو بھی آپ ان سے ہاتھ ملائیے اور اپنی دعاؤں کے ساتھ انھیں رخصت کیجیے اور ان کے سر پر اپنا دستِ شفقت رکھیے۔

اب ذرا سائز کر، اپنا جائزہ لیجیے کہ آپ ان گزارشات پر کس حد تک عمل کر رہے ہیں؟

● محبت سے بغل گیر ہونا: بچوں کی نفیا تی حاجات و ضروریات میں سے ایک محبت ہے۔ لازم ہے کہ والدین کی جانب سے اس ضرورت و لذتگی کو پورا کیا جائے۔ والدین اگر بچوں سے محبت نہیں کریں گے تو اس کے نتیجے میں بچوں میں محرومی پیدا ہو گی اور محرومی سے بچوں

کے لیے متعدد نفسیاتی روگ اور بگاڑ جنم لیں گے۔ والدین جب اپنے بچوں سے بغل گیر ہوتے ہیں تو اس سے بچوں کو نفسیاتی سکون اور قلبی قرار ملتا ہے، لہذا ماں باپ کو اپنی اولاد سے بغل گیر ہونے میں بخل و تردود سے کام نہیں لینا چاہیے۔ یقین جانیے کہ بچوں کو والدین سے معانقة کرنے اور ان کے ساتھ محبت سے لپٹنے کی اتنی ہی ضرورت ہوتی ہے، جتنی انھیں کھانے پینے اور سانس لینے کی حاجت ہوتی ہے، بلکہ محبت کی چاہت و حاجت، خوراک کی حاجت سے بھی بڑھ کر ہے۔ والدین کا فرض ہے کہ وہ اپنے بچوں کی اس فطری حاجت کو پورا کریں۔

● بوسہ شفقت: رسول رحمت صلی اللہ علیہ وسلم ایک بار اپنے نواسوں حسن اور حسین رضی اللہ عنہما کو چوم رہے تھے کہ ایک بدوسدار الاقرع بن حابس آیا۔ اس نے یہ منظر دیکھا تو بہت حیران ہوا۔ اس کے لیے یہ ایک عجیب بات تھی۔ چنانچہ تعجب سے پوچھا: کیا آپ اپنے بچوں کو چومتے ہیں؟ میرے ۱۰ بچے ہیں، اللہ کی قسم! میں نے ان میں سے کسی ایک کو بھی کبھی نہیں چوما۔ حضور اکرم صلی اللہ علیہ وسلم نے اس سے فرمایا: ”اللہ نے اگر تمھارے دل سے اپنی رحمت سلب کر لی ہو تو میں کیا کر سکتا ہوں؟“

والدین جب بچے کو چومتے ہیں تو اس سے بچے کے قلب و نفس پر رحمت و شفقت چھا جاتی ہے۔ اسے امن و امان کا بھرپور احساس ہوتا ہے۔ ہم بچوں کو بوسہ دے کر ہی انھیں اپنی محبت و شفقت کے احساس سے سرشار کر سکتے ہیں۔ اگر ہم بچوں کو محبت و شفقت کے بوسے سے محروم کریں گے تو وہ ہم سے ڈورہ ہیں گے۔ نفرت و بے زاری اور سنگ دلی وحشتی ان کے دلوں میں جاگزیں ہوگی۔ وہ بچپن سے ہی ڈوری اور کم آمیزی میں مبتلا ہو جائیں گے۔ والدین کے بوسہ شفقت سے ہی بچوں کے درد و الم ڈور ہوتے ہیں۔ ان کے نفسیاتی زخم مندل ہوتے ہیں اور وہنی روگ ختم ہوتے ہیں۔ ہم محبت آمیز بوسے سے اپنے بچوں اور بچیوں کو خوشی و مسرت سے ہم کنار کر سکتے ہیں اور انھیں محبت و الفت، رضامندی اور شوق و دوافٹی سے معور کر سکتے ہیں۔

● محبت بھری مسکراہٹ: اولاد کے سامنے ہماری مسکراہٹ بے شمار فوائد رکھتی ہے۔ ہمارے اس تبسم سے انھیں مسرت نصیب ہوتی ہے۔ یوں ہمارے اور ان کے مابین ایک خوش گوار رابطہ استوار ہوتا ہے اور باہم محبت بڑھتی ہے۔ اس مسکراہٹ سے خوشیاں ملتی ہیں اور

خامیوں اور کوتا ہیوں کا ازالہ ہوتا ہے۔ دلوں کے سرچشمے سے مرتیں پھوٹی ہیں۔ والدین سے گزارش ہے کہ آپ ذرا آئینے کے سامنے کھڑے ہو جائے۔ ایک بار مسکرا یے اور پھر آئینے میں دیکھیے۔ ایک بار ترش رو ہو کر آئینے میں دیکھیے اور پھر دونوں کا فرق ملاحظہ کیجیے۔ یقیناً والدین کی خدھ پیشانی، ان کی مسکراہٹ اور ان کی قربت سے اولاد کو سرت و فرحت ملتی ہے۔ والدین کے قرب کا حصول، اولاد کی دیرینہ تمنا ہوا کرتی ہے۔ وہ اس قربت سے اپنے آپ کو خوش نصیب سمجھتے ہیں۔ یوں ان کے دل ماں باپ کے لیے کھل جاتے ہیں۔ وہ تھی مجبت دیگانگت سے مالا مال ہوتے ہیں۔ وہ والدین سے تھی مجبت کرنے لگ جاتے ہیں۔ جب بچے ہم سے مجبت کرتے ہیں تو پھر وہ ہمیں ترجیح دیتے ہیں اور ہماری فرمان برداری کرتے ہیں۔ رسول اکرم صلی اللہ علیہ وسلم کا اپنے گھر میں اہل خانہ کے ساتھ، جو طرزِ عمل ہوتا تھا، اس کی عکاسی سیدہ عائشہ صدیقہ رضی اللہ عنہا نے یوں کی ہے: ”آپ سب سے بڑھ کر نرم دل، مسکرانے اور ہنسنے والے تھے۔“

حضرت ابوذرؓ سے روایت ہے، آپ صلی اللہ علیہ وسلم کا ارشاد ہے: تمھارا اپنے بھائی کے سامنے مسکرانا صدقہ ہے۔ (قرمزی)

والدین کو چاہیے کہ وہ مجبت کے ذریعے بچوں کی تربیت کا ضرور تجربہ کریں۔ اس تربیت میں انھیں یہ اقدامات کرنا ہوں گے: کلامِ مجبت، نگاہِ مجبت، مجبت بھر اس، مجبت سے بغل گیر ہونا، بوسہ شفقت اور مجبت آمیز مسکراہٹ۔ (المجتمع، کویت، شمارہ ۱۹۵۱، ۷ مئی ۲۰۱۱ء)

ماہنامہ عالمی ترجمان القرآن کے پیغام کی اشاعت میں حصہ لیجیئے

ایجننسی لیجیئے اور اپنے اعزہ و احباب میں، اہل محلہ اور رفقاء دفاتر میں

بازار کے دکان داروں میں، کالجوں، اسکولوں اور مدارس میں فروخت کیجیے

◆ 5 سے زائد پر چوں پر 25 فیصد ◆ 25 سے زائد پر چوں پر 33 فیصد

مینیجر ماہنامہ عالمی ترجمان القرآن، ۳۳-زنہ پارک، نزد منصوروہ، لاہور۔ ۵۳۷۹۰-۰۹۱۶: فون: ۰۳۲-۳۵۳۲۷۹۱۶